




ANTON BUTTIGIEG

*In-Nisel u l-Bidu tieghu
u s-Salib fil-Hajja tieghu*

*Tifkiriet u Hsibijiet
ta' ANTON CASSAR*



Il-habib tieghi Mario Azzopardi, xi gimghat ilu staqsieni: “Din is-sena ma terġax taghtina xi artiklu iehor minn tieghek għall-Ktieb tal-Banda San Gejtanu tal-Hamrun?” U jiena għidtlu:

“Fuqhiex se naqbad nikteb issa fuq il-Hamrun?!” Iżda f'daqqa wahda ġieni hsieb u għidt lil Mario: “Niktiblek kitba ta' tifkiriet u ta' apprezzament lil wiehed mill-Presidenti l-iktar illustrati li qatt kellu l-Każin tal-Banda tagħkom ta' San Gejtanu. Nikteb artiklu fuq Anton Buttigieg.”

Anton Buttigieg kien avukat ta' hila, politiku li serva lil pajjiżu bħala Membru Parlamentari u bħala Ministru u mbagħad wasal biex sar ukoll President ta' Malta, imma fuq kollox, Anton Buttigieg kien poeta. Kien kittieb ta' valur fil-letteratura Maltija.

Meta smajt l-ewwel darba b'ismu

Jiena ltqajt l-ewwel darba ma' l-isem ta' Anton Buttigieg fil-bankijiet ta' l-iskola fis-seminarju ta' Ghawdex u fis-seminarju ta' Malta meta kont qrajt xi poeziji tiegħu fil-ktieb '*Ward ta' Qari Malti*', li kienu haġġu għall-iskejjejl il-Professor Ġużé Aquilina u l-Professor Mons. Dun P.P. Saydon. Kont qrajt ukoll xi poeziji tiegħu fir-rivista "*Il-Malti*" tal-Għaqda tal-Kittieba tal-Malti, fejn Anton Buttigieg kien ukoll mhux biss Membru Akkademiku tagħha, imma kien ukoll fil-Kumitat tagħha, fi żmien meta l-president tagħha, kien il-poeta Dun Karm Psaila.

Meta kont għadni suldat fl-R.M.A., fi żmien il-gwerra, fl-ahħar tagħha, fl-1945, kont xtrajt l-ewwel ktieb ta' poeziji li kien haġġ Anton Buttigieg "*Mill-*

Gallerija ta' Żghożiti". Dawn il-poeżiji ta' Anton Buttigieg kienu laqtuni għall-hlewwa tagħhom u għas-sbuhija u għar-romantiċizmu tagħhom u kienu jitekellmu l-iktar fuq hwejjeġ tal-holqien, tal-ġonna, tar-raba' u ta' l-ghelieqi, fl-inħawi tar-raħal tal-Qala, fejn twieled u trabba l-poeta, meta kien għadu żgħir u kienet laqtini il-poeżija tiegħu "*Iż-Żebbuġ ta' Ghawdex*", ma nafx forsi għax jiena wkoll imnissel minn dan ir-raħal. Anton Buttigieg jgħanni hekk:


*Jiena mort kull naħa t'Ghawdex
imbarra miż-Żebbuġ.
naf biss l'hemm nies għaqlija
jithabtu mal-maħluġ,
l'hu raħal, l-oghla f'Ghawdex,
is-sħab imiss mad-djar,
in-nies f'taqliba harxa
jitbegħdu mill-kampnar.*

Issa mill-Qala għaż-Żebbuġ hemm ġibda sewwa, imma ż-żewġ irħula għandhom is-sbuhija u seher tagħhom u donnu meta l-poeta wasal qrib il-muntanja tal-Gelmus, donnu qata' nifsu u qata' qalbu u qabad triq oħra, għax fl-istess poeżija jgħanni:

*Oh! x'nizla Gelmus ħaffer
bil-fies ta' l-ilmijiet!
Oh! x'telgħa mwiergħa taqta'
in-nifs tal-golfijiet!
Nitolqu għal triq oħra,
Ghawdex kollu hlewwiet
l-aktar meta s-Sajf jislef
tbissimitu lix-xtajtiet!*

Meta Itqajt lewwel darba ma' Anton Buttigieg

F'Mejju tal-1946, jiena dhalt fl-istaff tal-ġurnal "*Il-Berqa*" u kienu ma damux ma tawni nieħu ħsieb il-Pagna Letterarja ta' dak il-ġurnal. Niftakar li f'dik is-sena stess kont ktibt u xandart artiklu jismu "Anton Buttigieg, Poeta



Anton Buttigieg, tifel fuq sigġu flimkien ma' ommu u hutu fl-ewwel ritratt li ha.

tan-Natura”, u kont ktibt dwar il-poeziji tieghu migbura fil-ktieb tieghu “*Mill-Gallerija ta’ Żgħożiti*”. Anton Buttigieg, dik il-ħabta kien qieghed ikun akklammat fl-iskejjel u fiċ-ċirkoli letterarji bhala l-Poeta tan-Natura u l-Wordsworth Malti.

Issa Anton Buttigieg f’ dan iż-żmien kien jirrapporta l-kawzi tal-Qorti għat-*Times of Malta*, fejn għamel mill-1944 sal-1948, bhala Law Reporter. U niftakar li meta deher l-artiklu tiegħi fi “*Il-Berqa*”, dwar il-poezija tieghu, kien gie l-uffiċċju tagħna ta’ “*Il-Berqa*” u kien ferahli għall-artiklu li qal li kien għogbu.

F’ dak l-artiklu, jiena dak iż-żmien (48 sena ilu) kont qieghedt lil Dun Karm bhala l-kewkba l-iktar sabiħa li kienet qatt dehret fis-sema letterarju Malti, li kien beda dan il-Moviment poetiku u warajh kienu mxew bosta żgħażaġh ta’ dak iż-żmien, fosthom Ġorġ Pisani, Karmenu Vassallo, Ġuzé Chetcuti u Anton Buttigieg, biex ma nsemmux oħrajn li kienu bdew jiktbu qabel jew fl-istess żmien bħal Patri Atanasju Cuschieri, O.C., Patri Ġuzepp Delia, S.J. u Rużar Briffa. U kont ktibt dak iż-żmien li ma setgħax wiehed jgħid kif gie u laħaq min minnhom kien jersaq l-iktar lejn l-Imghallem, għax ilkoll huma tajbin fl-istil tagħhom u l-erba’ għandhom individwalizmu shiħ.


Imma għalkemm Anton Buttigieg kellu diversi hidmiet oħra f’ħajtu, speċjalment dik ta’ politiku li haditlu ħafna hin u saħħa, xorta wahda baqa’ dejjem kittieb u poeta u x-xogħol li hallielna huwa ta’ valur li jibqa’ għal dejjem. Anton Buttigieg kien jikteb il-poeziji tieghu, kull fejn ikun, kull fejn kienet tigħ il-muża, waqt laqgħa tal-Parlament, waqt laqgħa internazzjonali barra minn Malta, kull fejn kien ikun.

Meta ktibt dak l-ewwel artiklu tiegħi fuq Anton Buttigieg kont għidt li fil-poezija tieghu kellu l-mużika tal-kelma u kwadri shaħ ta’ pittura bil-kliem u xtaqt hawnekk nieħu siltiet mill-poezija tieghu biex aħna lkoll nergħu nisimghu din il-mużika u naraw dawn il-kwadri ta’ pittura.

Mill-poezija “Rancis”:
.....Ix-Xitwa riedet tagħmlu
il-kwiekeb tal-widien;
il-ġlejjeb tiegħu safja
ġwejda fl-irdumijiet
taħsibhom djar fuq l-iġbla
fejn jgħammru s-sorijiet.

U dawn il-versi mill-“Għanja lill-Provenz”:

*U mbaħħad kif taħsel int u tiskot ġwejjed
dlonk toħroġ tfajla helwa bil-kannestru,
twaħħal mal-friegħi u maż-żargun nadifa*



Id-dar tal-Qala fejn twieled u għadda tfulitu Anton Buttigieg.

*werqiet hadrana,
Daqs il-gawhar helwin li l-mewġ mar jinseg
tul elfejn sena, twaħħal nwar u żahar,
donna ta' friefet bojod gegwigija
fil-ġnien jittajru....*

Imbagħad isimghu din il-mużika li Anton Buttigieg isemmagħlna bil-kliem imqiegħed flimkien fil-poeżija tiegħu u l-kwadru haj li hu jqiegħed quddiem għajnejna fil-poeżija tiegħu “Ghanja lill-Qamar”;

*..... U kollok sieket smajt ir-raxx ihaxwex
fil-haxix niexef, smajt ghanja qasira
minn fomm l-imwieżeb, u mill-wizz imxarrba
ghajta ta' harba*

*U malli siktet ftit tax-xita l-bexxa
b'pinzell li ma jidherx u b'lewn il-fidda
hazzejt ic-ċnut tal-bjut, il-blat u l-friegħi
tas-siġar kollha;*

U araw din il-pittura bil-kliem fil-poeżija ta' Anton Buttigieg:

*.....Jien naf lill-Qamar, is-saħħar tal-ljeli
li jqabba l-ilmijiet u fuq kull weraq*

jixghel djamant.

U din minn "Il-Grillu"

*Kif jisbaħ il-parsott li sar u xxaqqaq
iqum minn fommu jliegħeb għasel bnin;
u fit-tuffieħ bajdan li beda jonfoħ
jidhru wardiet imfaqqa' u hamranin
u fl-għerq tal-qara' mxabbat ma' hadida
tan-nida qalb il-qtar tfigg kewkba ġdida.*

In-Nisel u l-Bidu tal-Poeta

Meta ġejt biex nagħmel din il-kitba ridt immur lejn in-nisel u l-bidu tal-poeta u fittixt fil-librerija tiegħi l-ewwel ktieb tiegħu "Mill-Album ta' Ħajti", u ma sibtx. Insejt li kont sliftu lil xi hadd u ma reġax lura, bħalma jġri dejjem. Għalhekk ċempilt lil ibnu, Dr. John Buttigieg, il-President tal-Każin tal-Banda ta' San Gejtanu, biex nara għandux xi kopja u qalli iva u tlajt għall-ktieb fid-dar tiegħu l-Hamrun.

U qallibt u qrajt kif trabba meta kien zġhir f'dak ir-raħal sabih tal-Qala, f'dar ċkejna rżina, bin Ċetta u Salvu Buttigieg li kien ibahħar, tant li lil Anton Buttigieg, in-nies tar-raħal tiegħu kienu jsibuh Toni tal-Baħri, kif baqgħu jsibuh dejjem ukoll meta sar President ta' Malta.

U mbagħad qrajt il-kapitlu li jtkellem dwar l-iskola fejn mar, kemm fil-Qala, li dak iż-żmien kienu xi erbat ikmamar quddiem il-knisja, imbagħad fl-iskola tan-Nadur u wara fis-Seminarju, ir-Rabat, Għawdex. Hawnhekk Anton Buttigieg isemmi l-ewwel ritratt li kien ha ta' tifel, liebes il-lisba tal-bellus aħdar, flimkien ma' ommu, ma' huh u ma' oħtu Marija. Lilu kienu poġġewh fuq sigġu. Ir-ritratt ittiehed minn Giuseppe Cassar, minn Ghajnsielem, li wara kien ġie Malta, il-Hamrun, fejn sar wiehed mill-fotografi l-aktar popolari ġewwa Malta. Dan ir-ritratt jidher fil-faċċata tal-kopertina tal-ktieb tiegħu *Mill-*



21/22T, Merchants Street, Valletta VLT 10

Tel: 23 62 12

Album ta' Hajti.

Kitba li qanqlietli nostalgija

L-iktar parti li hadt pjaċir naqra f'dan il-kapitlu kienet dwar iż-żmien li Anton Buttigieg ghamel fis-Seminarju ta' Ghawdex, fejn jien kont ghamilt wkoll stit snin bhala student intern u din il-parti qanqlietli ċerti tifikriet u nostalgija. Anton Buttigieg kien is-Seminarju ta' Ghawdex ftit snin qabli u tista' tgħid li s-Superjuri, il-professuri u l-għalliema l-oħra kienu l-istess.

Fost oħrajn, Anton Buttigieg isemmi lill-Arcisqof Mikiel Gonzi, li darba wahda mar iżur il-klassi tiegħu fis-Seminarju u kien ġiegħlu jikkonjuga l-verb Latin *Video*, u kien ha żball għaliex flok *vidi*



Anton Cassar qed jagħmel id-diskors fil-kxif tal-Monument lil Anton Buttigieg fil-Blata l-Bajda.

kien qal *visi*. U Dun Salv ta' Pixwa kien qal lill-Isqof li kienu għadhom ma ghamlux il-verbi. Izda Anton Buttigieg kien diġà rahom qabel fil-ktieb tiegħu.

Anton Buttigieg jgħid f'dan il-kapitlu, li bhala tifel tas-Seminarju kien ra l-ingress ta' l-Isqof Gonzi fil-Katidral ta' Ghawdex. Huwa jikteb hekk:

"Għadni niftakar tajjeb l-ingress ta' l-Isqof Gonzi fid-djoċesi ta' Ghawdex. Għadda l-lejl fil-kunvent tal-Kapuċċini fit-triq ta' Marsalforn, filghodu télaq minn hemm bil-karozzella b'żewġ żwiemel, u fit-Triq tat-Tigrija, hdejn is-Salib, nizej u rikeb fuq debba bajda liebes il-mitra u kappa bajda. Riedet tkun debba bajda bil-fors dik li jirkeb l-Isqof fl-ingress u wara, dik id-debba ma kellhiex taħdem u ġgorr xejn, u għalhekk l-Isqof kien irid johorgilha tant kuljum għall-għajxien. Kien diffiċli li ssib debba bajda, imma fl-aħħar sabu wahda għand Anġlu l-Qutu miż-Żejtun, ġuvni li sar għani bil-bosta bil-kuntratti li kien jieħu minghand is-Servizzi Inġliżi. Xi żewġ kbarat li ma niftakarx min kienu, żammew riedna kull wieħed u Anġlu kien hdejn rasha jmelliha li ma tmurx tonfor..."

Issa dawk iż-żewġ kbarat li Anton Buttigieg, ta' tifel, ma kienx jaf min kienu, isemmihom Sir Arturo Mercieca fil-ktieb tat-tifikriet tiegħu *Le Mie Vicende*, fejn jgħid: *"L-isqof il-ġdid ta' Ghawdex Dr. Michele Gonzi ghamel l-ingress pastorali tiegħu fil-Katidral fil-10 ta' Awissu (1922). Jiena kont qiegħed Ghawdex għall-vaġanzi tas-Sajf u kelli l-unur li flimkien mal-Kap tal-Ministeru, Dr. Buhagiar, li nżomm ir-riedni tad-debba bajda li fuqha Mons. Gonzi tela' riekeb taħt baldakkin kbir fil-purċissjoni solenni sal-Katidral skond*

drawwa qadima hafna.”

L-ghalliema tas-Seminarju

Fost l-ghalliema tas-Seminarju li Anton Buttigieg isemmi fil-ktieb tiegħu ta' tifikrijet, hemm Dun Luċjan Debono, mix-Xewkija li kien jghallem it-Taljan fis-Seminarju. Għal Dun Luċjan, huwa għandu kliem sabih hafna. Dwaru jikteb hekk:

“Kien jistmani u jhobbni hafna u bqajna dejjem hbieb sal-lum. Kull meta jiġi Malta jiġi jarani u kien imur anki jara lil omni l-isptar. Min jaf kemm hadni miegħu niekol u nixrob fil-villegġjatura li kellu fl-Imgarr, Ghawdex u kemm għomna flimkien fiż-Żewwieqa. Kien qassis serju, kuxjenzjuż u skrupluż. Dejjem ma tantx f'saħħtu, imma bid-dieta li kien iżomm irmexxielu li jghix hafna iżjed minn shabu li kienu jbiegħu s-saħħa.”

Dun Luċjan kien il-prefett tiegħi, fis-Seminarju ta' Ghawdex u kien ukoll jghallimni t-Taljan. Meta kbirt u kont immur Ghawdex, inqatta' xi hmistax fil-lukanda “Royal Lady”, l-Imgarr, jiena wkoll, bħal Anton Buttigieg kont niltaqa' ma' Dun Luċjan, li kien imur jgħum iż-Żewwieqa. Minnu li qal Anton Buttigieg, li Dun Luċjan kien daqsxejn wahda delikat f'saħħtu. Qabel norqdu, fid-dormitorju, niftakru, kien dejjem ihawwad f'tazza xi medicina u jixrobha. U meta konna mmorru passigġata fil-kampanja, lilna l-istudenti kien iġieghlana naqtgħulu haxixa li kienet tikber bil-weraq ċatta ma' l-art, li kien isejhilha bit-Taljan *erba stella*, li kien jghalliha u jixrobha għall-istonku.

Fis-Seminarju beda jikteb il-poezija bil-Malti

Anton Buttigieg jgħid li fit-Terza tas-Seminarju bdiet iżżuru l-Muza u beda jikteb il-poeziji bil-Malti. Fil-klassi miegħu, kien hemm ukoll fis-Seminarju ta' Ghawdex, il-Professur Guzé Aquilina, li kien trabba ma' zitu l-Munxar u kienu tkellmu fil-klassi dwar il-kitba tal-poezija.

Fil-kwarta, Anton Buttigieg kellu, bħalma kellna aħna fi żmienna, bħala Surmast tat-Taljan lill-Monsinjur Paolo Cauchi, li kien ukoll Rettur tal-Knisja ta' l-Adorazzjoni perpetwa, f'Ta' Savina, ir-Rabat. Bħalma qal tajjeb Anton Buttigieg, Mons. Cauchi kien jaf it-Taljan tajjeb, imma kien jaf ukoll il-Malti u kien jikteb ukoll bil-Malti. Kien johroġ rivista kull xahar jisimha “Santa Rita”. Mons. Cauchi, mbagħad iktar tard fis-snin, wara li kien qara l-poezija ta' Anton Buttigieg fl-ewwel żewġ kotba tiegħu *Mill-Gallerija ta' Żgħoziti u Fanali bil-lejl*, kien kitiblu poezija ta' apprezzament li ddedikaha “Lil Dr. Anton Buttigieg, Poeta kbir Malti b'għelm ta' hiberija”.

Issa, dan Mons. Dun Pawl Cauchi, flimkien ma' kittieb u grammatiku ieħor Ghawdexi, Ġanni Vella u l-Avukat Dr. C. Micallef kienu jirrapprezentaw lil Ghawdex fil-Kummissjoni tal-Għaqda tal-Kittieba tal-Malti (illum l-Akkademja tal-Malti), li kienet twaqqfet fl-1921 u li kienet hejjiet u harġet

“It-Taghrif fuq il-Kitba bil-Malti”.

It-tagħlim ta' l-Ingliż fis-Seminarju ta' Ghawdex

Dwar it-tagħlim ta' l-Ingliż fis-Seminarju ta' Ghawdex, Anton Buttigieg jilmenta u jghid li kien orribli. Fi żmieni l-qaghda kienet tjobet xi ftit, meta kienu ġew jgħallmu l-Ingliż, barra Ruggier Scicluna, il-patri Frangiskan, Fr. Bernard Hersey u l-Geżwita Ingliż, Fr. Mills.

Mill-kwarta, meta kellu sittax-il sena, Anton Buttigieg, telaq mis-Seminarju ta' Ghawdex u beda jitgħallem fil-kulleġġ ta' San Alwiġi ta' Birkirkara. Missieru kien sab jimbarka fuq vapur stazzjonat Malta u għalhekk il-familja giet toqgħod Malta u mbagħad daħal l-Università u sar avukat. Imma dwar is-Seminarju ta' Ghawdex, Anton Buttigieg kellu dan ukoll xi jghid: *“Ma tantx nista' ngħid li mis-Seminarju hriġt xmara ta' gherf. Imma li kellhom tawhuli. U Alla haress ma kienux huma. Il-Knisja riedet tkun għalina biex nitgħallmu. Li kien għall-Gvern Ingliż li kien jahkem pajjiżna bqajna bħall-mogħoż kif kienu jsejħulna. Ta' din l-edukazzjoni żgħira kemm hi żgħira, jiena nizzi ħajr lill-Knisja minn qiegħ qalbi.”*

Hajja ta' Hidma Sfieqa

Meta ommu u missieru ġew Malta, ġew joqgħodu l-Ħamrun u nistgħu ngħidu li Anton Buttigieg għamel il-Ħamrun, it-tieni belt tiegħu u t-tieni dar tiegħu, minn fejn hadem għall-familja tiegħu, għall-għaqda li kien tant iħobb, l-Għaqda tal-Mużika San Gejtanu u għal pajjiżu.

Mill-ewwel żwieġ tiegħu ma' Carmen Bezzina, mill-Ħamrun, Anton Buttigieg kellu tliet itfal, John, Rose u Emanuel. Serva bħala Spettur tal-Pulizija fi żmien il-gwerra, kien ġurnalista u editur tal-“Voice of Malta” u kien ukoll Agent Maġistrat. Kien elett għall-ewwel darba bħala Membru tal-Parlament fl-1955 f'isem il-Partit Laburista, li tiegħu kien ukoll President. Meta l-Partit Laburista kien reġa' ha l-Gvern fl-1971, l-Avukat Buttigieg kien mahtur Deputat Prim Ministru u Ministru tal-Ġustizzja u Affarijiet tal-Parlament. Kien irriżenja minn dawn il-karigi meta fl-1976, kien elett mill-Parlament bħala t-tieni President tar-Repubblika ta' Malta.

Anton Buttigieg fil-Għaqda tal-Mużika ta' San Gejtanu kien is-suċċessur tas-Sur Robert Bencini, li għamel l-itwal żmien bħala President ta' din is-Soċjetà. Is-Sur Bencini kien inhatar President fl-1924 u talab li jirtira minn din il-kariga minhabba saħħtu fl-1955.

F'din l-istess sena (1955), Anton Buttigieg inhatar President tal-Għaqda tal-Mużika San Gejtanu u dam imexxiha b'għaqal u b'imhabba sakemm miet fil-5 ta' Mejju tal-1983, fil-ghomor ta' 71 sena, wara marda qasira. Jiena attendejt għall-funeral statali li kien sarlu kemm bħala President tal-Banda

Trinità Qaddisa tal-Marsa kif ukoll bhala habib.

Fis-Socjetà tiegħu u f'pajjiżu gieb il-poezija u l-paċi

Fi hdan is-Socjetà tal-Muzika ta' San Gejtanu, Anton Buttigieg gieb il-poezija, u fi hdan il-Hamrun il-paċi. Bhall-predeċessur tiegħu, is-Sur Robert Bencini għalkemm bhalu kien ukoll politiku, iżda fis-Socjetà tal-Banda qatt ma dahhal il-politika. U nistgħu nġhidu li Anton Buttigieg mexxa l-Ghaqda tal-Muzika ta' San Gejtanu b'dinjità u b'serjetà, fl-iktar żminijiet diffiċli.

Sena biss wara li nħatar President, jiġifieri fl-1956, il-Banda San Gejtanu iċċelebrat għeluq il-50 sena mit-twelid tagħha u Anton Buttigieg iddedika lill-Banda San Gejtanu, waħda mill-poeziji tiegħu, li huwa xieraq li hawnhekk inġibu din il-poezija shiħa u kollha kemm hi għax għandha tifsir kbir:

*Orpheus għadda mat-triqat tal-Greċja
idoqq hlewriet tal-għageb bis-suffara,
u kaxkar għal warajh tad-daqq bis-seher,
il-blat u s-siġar u l-għargħar tax-xmara.*

*Ja Banda "San Gejtanu" bħal Orpheus
għaddejt timmarċja mat-triqat Maltija
u miegħek int kaxkart, mhux blat u siġar,
mma l-qlub li għandhom fihom l-armonija.*

*Ja Banda "San Gejtanu" ssokta l-mixja,
naddaf il-qlub bid-daqq, naqqijhom sewwa
mill-korla, mill-mibegħda u l-ebusija,
u mliehom kollha ġmiel u sliem u hlewwa;*

*Issokta miexja bla ma qatt tixjeh,
sakemm thobb biss it-Tajjeb u s-Sabih.*

Nistgħu nġhidu li l-Avukat Anton Buttigieg, bhala President tal-Ghaqda tal-Muzika San Gejtanu u l-Avukat A. Rutter Giappone, bhala President tal-Ghaqda Muzikali San Ġuzepp tal-Hamrun, kienu taw eżempju lil Malta meta kien irnexxielhom iġibu l-għaqda u l-ħbiberija bejn iż-żewġ każini tal-baned u l-paċi fil-Hamrun. Dun Frans Camilleri, Direttur Spiritwali tal-Banda San Gejtanu kien hadem hafna wkoll għall-paċi bejn iż-żewġ soċjetajiet u kien ferħan u sodisfatt b'dak li kien intlaħaq, tant li fil-ktieb tal-banda San Gejtanu tal-1986 kien kiteb: "*L-imġieba tajba u l-ħbiberija bejn iż-żewġ kumitati, li huma maturi u jafu jorganizzaw, holqu fil-Hamrun atmosfera li m'hemmx bhalha f'Malta kollha.*"

Għalkemm minn dak iż-żmien sal-lum kellna wkoll xi inċidenti, li whud

minnhom kienu serji, iżda kollox ma' kollox, bil-ftehim li reġa' ntlahaq bejn iż-żewġ soċjetajiet, naħseb li l-poplu tal-Ħamrun lahaq ċerta maturità u serjetà li bihom jibqa' jkollu waħda mill-isbaħ festi ta' Malta u naħseb li ta' dan għandna għax inroddu hajr lil dawk kollha li hadmu fl-imghoddi u dawk li qed jahdmu illum, biex il-paċi u l-ħbiberija tibqa' ssaltan fost il-poplu Ħamruniż.

Bniedem ta' moral u entużjażmu kbir

Anton Buttigieg kien bniedem ta' fibra morali qawwija u kellu entużjażmu bla qies. Kien bniedem ta' onestà u integrità. Dawn id-doti fil-karattru tiegħu għenuh iħabbat wiċċu mal-baħar imqalleb tal-hajja u mal-battalji politiċi li huwa wettaq fil-karriera politika tiegħu.

Anton Buttigieg ha sehem f'diversi kungressi u konferenzi internazzjonali bħala rappreżentant tal-Partit tal-Ħaddiema. Kien kellem lill-Kumitat tal-24 nazzjon tal-Ġnus Magħquda fuq il-Kolonjalizmu f'Mejju tal-1964. Kien ha sehem fil-Konferenzi li kienu saru f'Londra dwar il-Kostituzzjoni ta' Malta fl-1958 u fl-1963. Kien il-konsulent legali ewlieni tal-Partit tal-Ħaddiema u fassal diversi emendi għall-abbozz tal-Kostituzzjoni ta' Malta; għamel l-ewwel kawża fil-Qrati ta' Malta dwar id-drittijiet tal-Bniedem u mexxa wkoll l-ewwel kawża li saret dwar id-drittijiet tal-Bniedem fil-Qorti Kostituzzjonali ta' Malta.

Anton Buttigieg ra ħafna f'ħajtu. Tilef l-ewwel mara tiegħu, Carmen Bezzina li hallietu bi tliet itfal u t-tieni mara li ha, Connie Scicluna, kienet mietitlu f'disgrazzja tat-traffiku ġewwa Londra. Bdanakollu fost dan it-taħbit u t-toqol tal-hajja, Anton Buttigieg baqa' dejjem seren, jahdem u jaqdi dmirijietu sewwa u kien uman u kien jifrah man-nies, u għalkemm bid-dulur f'qalbu ma kien idejjaq lil hadd.

Fis-Snin Sittin hu kellu villegġjatura f'Buġibba, fi Triq San Luqa, u jien kelli oħra fi Triq Sant'Antnin, iktar 'l isfel, u biex immur id-dar kont irrid ngħaddi minn quddiemu. Hu kien ikun bil-qieghda fil-bieb jitkellem u min jaf kemm-il darba kien johroġli sigġu u noqogħdu nitkellmu fuq politika, fuq letteratura, fuq Malta, fuq is-Seminarju ta' Ghawdex, fuq kollox.

Konna niltaqghu wkoll il-Ponta ta' Buġibba

Xi drabi kien jinzel hdejn il-hanut ta' Anġlu li dak iż-żmien konna nsibuh



Il-Bust ta' Anton Buttigieg, inti u diehel il-Qala.

tal-O.K. Bar ta' Birkirkara, imma illum ghandu l-Qawra Palace Hotel. U hemm, hdejn il-hanut ta' Anġlu, f'dik il-kantuniera li konna nsejhulha l-Ponta, konna niltaqghu u kien ikun hemm Pawlu Carachi li kien jiġi villegġatura wkoll u konna nkunu ġemgħa sewwa u Anton Buttigieg fostna, u hu kien iħobb u kien jiehu pjaċir jitkellem.

Kienu żminijiet diffiċli, żminijiet ta' battalji politiċi kbar. Malta kienet qed tiġġieled u toqrob lejn il-helsien tagħha. Imma għalkemm il-battalji politiċi kienu qliel, ma naħsibx li kien hemm hđura jew mibegħda kbira. F'dak iż-żmien il-Gillieru ta' San Pawl il-Baħar kien kabbar u sebbaħ il-post tiegħu u meta ġie biex jinawgurah kien stieden lil kulhadd. Kien hemm naturalment fost oħrajn, il-Prim Ministru ta' dak iż-żmien Dr. Ġoġ Borg Olivier u d-Deputat Mexxej tal-Parti Laburista Dr. Anton Buttigieg. Jiena kont mistieden bhala ġurnalista u wara li kulhadd kien kiel u xorob u n-nies bdiet tbatti, imma dejjem jibqgħu dawk li jkunu jridu jieħdu dik il-qatra ta' l-aħħar. U l-ħaġa mbagħad saret informali u fost dawk li baqgħu l-aħħar kien hemm Ġoġ Borg Olivier u Anton Buttigieg u l-ħaġa tant saret informali li dawn iż-żewġ politiċi li politikament kienu opposti għal xulxin, intasbu bil-qiegħda ma' mejda u bdew iqabblu u jghannu għana spirtu pront lil xulxin, fost l-isbaħ atmosfera ta' hbiberija u kordjalità.

Poezija sabiha lil Ommu

Ma nghoddomx il-laqgħat u l-kuntatti li kelli f'ħajti ma' Anton Buttigieg, imma wiehed fost oħrajn li kien ferm laqatni u qanqalni, kien meta baġtli poezija biex tixxandar fil-ġurnal "l-orizzont" għal Jum l-Omm tal-1975. Din il-poezija huwa ddedikaha lil ommu li kienet għalqet 90 sena. L-original ta' dik il-poezija zammejtu u għadu għandi u jinsab fi gwarniċ, imdendel fl-istudju tiegħi. U nixtieq li ngħib hawnhekk dik il-poezija kollha kemm hi, li hi ġawhra ta' poezija Maltija:

Lil Ommi

li fit-8 ta' Diċembru, 1974 għalqet 90 sena.

*Ma,
meta jien ġibtlek
il-ferħ ġewwa darek,
ilqajtu bil-ħlewwa;
id-deheb li ġibtlek
ilbistu f'subgħajk u f'għonqok,
u ddandant bih!
'Mma meta ġibtlek
id-dulur f'darek
xorta inti lqajtu bil-ħlewwa;*

*id-dmugh t'ghajnejja
ghamiltu kullana ma' għonqok,
ghamiltu fosos
fiċ-ċrieket t'idek;
it-tliet uliedi ltiema
li ġibtlek ġewwa darek
għożzejthom
daqs l-aqwa teżor.*

Il-wirt Spiritwali li hallielna

Hassejtni ferm onorat meta l-Kummissjoni Tifkira Anton Buttigieg kienet stidnitni biex nagħmel id-diskors ta' tifkira fiċ-ċerimonja tal-kxif tal-Monument li sar f'għieh Anton Buttigieg fi Triq il-Kbira San Ġużepp, il-Ħamrun, nhar il-Ħadd, 5 ta' Mejju, 1985 fil-11 ta' filgħodu.

Il-monument huwa opra ta' skultura mill-isbah ta' l-iskultur Anton Agius u l-Monument kien inkixef mill-Prim Ministru ta' dak iż-żmien, l-Avukat Karmenu Mifsud Bonnici.

F'dak id-diskors ma stajtx ma nsemmix lil Ugo Mizzi li kien il-President tal-Kummissjoni li għamlet dak il-Monument u kont temmejt id-diskors tiegħi hekk:

“U llum f'dan il-waqt ma nistgħux ma niftakrux fil-mibki habib tiegħi u haten Anton Buttigieg, Ugo Mizzi, li kien il-President tal-Kummissjoni li għamlet dan il-Monument u li jaħasra miet fit-twettiq tiegħu, iżda li ma kellux ix-xorti li jarah lest.

“Illum lil Anton Buttigieg għamilnielu monument fil-bronz u fil-ġebel li jibqa' jfakkarna fih għal dejjem. Imma l-aqwa monument tiegħu huwa għemilu, hija hidmietu għall-fqir, għall-ħaddiem u għall-batut, l-aqwa monument tiegħu hija kitbietu, hija l-poezija tiegħu li hija mill-isbah f'islienna, l-aqwa monument tiegħu huwa l-wirt spiritwali li hallielna.”

Il-Pellegrinaġġ tiegħi fil-Qala u fiċ-Ċimiterju ta' l-Addolorata

Meta ġejt biex inhejji din il-kitba tiegħi għall-ktieb tal-Banda ta' San Gejtanu fuq wiehejt mill-Presidenti l-iktar illustri li kellha, għidt li rrid nagħmel pellegrinaġġ ċkejken u nżur il-Qala ta' Ghawdex u nimxi fuq dik l-istess art li fuqha rifsu u mxew ir-riġlejn ta' dan il-bniedem li tant għamel għieh lil raħal twelidu.

Ħadt miegħi l-ktieb tiegħu *Mill-Album ta' Ħajti* u qrajt il-Kapitlu jismu “David”, fejn Anton Buttigieg, bħalma kien hass il-poeta Taljan Giosué Carducci, meta ġie biex iħalli r-raħal tiegħu, hass dik l-istess nostalgija tar-raħal tiegħu, fejn twieled u għadda tfulitu.

Jiena u diehel ir-rahall waqaft quddiem dak il-bust tal-bronz ta' Anton Buttigieg li jinsab quddiem l-Iskola l-għdida tal-lum u sirt naf li dak il-monument kien sar bit-thabrik ta' l-istaff ta' l-għalliema tal-Liceo ta' Ghawdex, meta kien imexxih il-Mons. Anton Gauci.

U bqajt miexi u rajt id-dar ckejkna u umli fejn twieled u trabba Anton Buttigieg. Id-dar ghadha l-istess dik li kienet u llum fuq il-hajt tal-faccata tagħha hemm lapida sempliċi ta' l-irham li fiha l-kitba:

**Hawn twieled
u ghadha tfulitu
il-Poeta
Dr. Anton Buttigieg
B.A., LL.D.,
President ta' Malta
Repubblika
1912 – 1983**



**Il-Qabar ta' Anton Buttigieg
fiċ-ċimiterju ta' l-Addolorata.**

Imbagħad dħalt il-Knisja tal-Qala u sibt xi tnejn jew tliet irġiel li kienu qieghdin ifarfri l-hitan mit-trab għall-festa li ġejja ta' San Ġuzepp. Magħhom kien hemm l-Arcipriet Dun Anton Refalo. Imma fost it-tliet irġiel l-oħra, kien hemm Dun Mikiel Buttigieg, li kien qed jagħti daqqa t'id fit-tindif ukoll. Introduċejt ruħi u d-diskors ġie fuq Anton Buttigieg. Dun Mikiel qalli li Anton Buttigieg jiġi prim kuġin miegħu u qalli li Anton Buttigieg kien ta lill-knisja tal-Qala salib kbir tal-ġewż, maħdum f' Bolzano u li jinsab fuq l-artal tal-kappellun tax-xellug tal-Knisja, inti u thares lejn l-artal magġur. Dun Mikiel qalli-li Anton Buttigieg kien għamel dak is-Salib bħala wegħda fil-marda ta' martu Carmen.

Mort nara s-Salib fil-kappellun tal-ġenb u qgħadt naħseb u fhimt kemm

Anton Buttigieg kien bniedem profundament reliġjuż, tant li wkoll id-diskorsi tiegħu kienu hafna drabi mimlija bi frażijiet bibliċi u mimlija b'sens u sentiment reliġjuż. Rajt li s-Salib, li hu l-qofol tat-twemmin Nisrani huwa tant marbut mal-hajja ta' Anton Buttigieg, is-salib li fuqu huwa wkoll issallab fil-mard tiegħu u ftakart imbagħad fl-irhama li tgħatti l-qabar tiegħu fiċ-ċimiterju ta' l-Addolorata, dak il-qabar sempliċi li hu tefgħa ta' ġebbla mill-qabar tal-familja tiegħi. U mort pellegrinagġ zghir saċ-ċimiterju ta' l-Addolorata, fuq il-qabar ta' Anton Buttigieg biex nerġa' nara dik il-poeżija sublmi li huwa kiteb waqt il-marda tiegħu, xi ftit snin qabel ma miet, u tajjeb li nqiegħed fi tmiem din il-kitba tiegħi din il-poeżija, li hija ġawhra ohra ta' poeżija u li tiġbor fiha t-twemmin shih Nisrani, it-tama u r-rassenjazzjoni tal-poeta Anton Buttigieg:

Is-Salib

*Sew kif xtaqt int Ġesù,
jien erfajt salibi
u mxejt warajk.*

*Izda issa l-mard waqqafni
hadli s-Salib minn spallti,
wahħlu ma' l-art
u lili sallab fuqu.*

*Ġesù,
m'ghandix ix-xorti
li nkun imsallab
bik hdejja f'Salib iehor
izda għall-anqas għidli
f'xi hin
"Illum tkun miegħi
go dar Missieri".*

16-10-80

Anton Buttigieg

REFERENZI:

1. Il-Berqa.
2. Anton Buttigieg *Mill-Gallerija ta' Żgħożiti*.
3. Anton Buttigieg *Mill-Album ta' Hajti* – L-Ewwel Ktieb – Toni tal-Bahri.
4. Sir Arturo Mercieca *Le Mie Vicende*.
5. Guzé Aquilina u P.P. Saydon *Ward ta' Qari Malti*.
6. John Manduca – Malta Who's who 1969/70.
7. Tagħrif dwar il-Kitba Maltija tal-Għaqda tal-Kittieba tal-Malti.
8. Il-Ktieb tal-Festa tal-Għaqda tal-Mużika San Gejtanu 1985.
9. Il-Ktieb tal-Festa tal-Għaqda tal-Mużika San Gejtanu 1986.



Nhar l-Erbgha, 18 ta' Mejju, 1994, fis-sala t'isfel tal-Kazin San Gejtanu, sar coffee morning mill-Kumitat responsabbli għall-ġbir ta' fondi għall-Parroċċa ta' San Gejtanu. L-attenzenza għal din l-attività kienet waħda nkoragġanti hafna.

